

مطبوعات

مطالعہ سلیمانی | مرتبہ مسعود الرحمن خان ندوی و محمد حستان خان - ناشر: دارالعلوم تاج المساجد

مجموعہ پال، ۲۶۲۰۱ - ۶۰۰ صفحات مجلد - قیمت: ایک سو روپیہ

علامہ سید سلیمان ندوی رحمۃ اللہ کی شخصیت برصغیر کے آسمان پر ایسی علمی و دینی درخشاں نیاں دکھا کر اور اوراقِ زمانہ پر ایسے امنڈ انوکھا چھوڑ کر رخصت ہوئی کہ اُسے فراموش نہ کیا جاسکے گا۔ چنانچہ علامہ ندوی کی وفات کے بعد کئی یادگاری تقریبیں مختلف مقامات پر ہو چکیں۔ ازاں جملہ دارالعلوم تاج المساجد مجموعہ پال کے زیرِ اہتمام سید صاحب کے کارناموں کو اجاگر کرنے کے لیے ایک سو روزہ جشنِ رستم تا ۶ دسمبر ۱۹۸۵ء منعقد ہوا۔ اس موقع پر ۵۰ اہل علم نے اپنے مقالات میں سید ندوی مرحوم کے علمی و ادبی کارناموں کے ہر پہلو پر نظر ڈالی۔ ان میں سے ۴۴ مقالات کا مجموعہ ہمارے سامنے ہے۔

اس مجموعہ میں سید صاحب کی علمی خدمات کی رنگارنگی کے لحاظ سے کئی عنوانات الگ الگ ہو کر سامنے آئے۔ مثلاً قرآنیات، کلامیات، فقیہات، تاریخ نگاری، سیرت پاک، تحقیق و تنقید، لسانیات، تہذیب و تمدن، ادب و شاعری، صحافت اور طب، سید صاحب کی نگارشات، سید صاحب کی سوانح و شخصیت، دارالاقبال مجموعہ پال میں قیام وغیرہ بہت سے شعبوں میں سید صاحب کے کام کا جائزہ لیا گیا۔ میں نے ان مقالات کو پڑھ کر یہ تاثر لیا ہے کہ ان مقالات میں سبائے خود بہت قیمتی دینی، علمی اور ادبی معلومات جمع ہیں۔

میری رائے یہ ہے کہ آج کے تعلیم یافتہ حلقوں کو بغور اس کتاب کا مطالعہ کر کے یہ اندازہ کرنا چاہیے کہ تہذیب اور دینی دونوں لحاظ سے ہم اس مقام سے پیچھے کیوں آگئے ہیں جہاں تک

سید سلیمان ندوی اور ان کا دور ہمیں لے گیا تھا۔

پاکستان میں تعلیم و تدریس | مرتب اعلیٰ: ڈاکٹر ابوسلمان شاہجہان پوری۔ ناشر: گورنمنٹ نیشنل کالج شہیدِ ملت روڈ کراچی ۴۔ قیمت درج نہیں۔

یہ گورنمنٹ نیشنل کالج کے "مجلہ علم و آگہی" کا تعلیمی موضوع پر ایک مجموعہ خاص ہے۔ تعلیم کے بارے میں سوچنے اور لکھنے اور کام کرنے والے حضرات کے لیے اس مجموعہ مقالات کا مطالعہ یقیناً مفید ہوگا، کیونکہ اس میں بڑا متنوع ہے اور ہر مقالہ نگار نے کسی نہ کسی خاص پہلو پر روشنی ڈالی ہے اور اچھا یہ ہے کہ چونکہ کسی سرکاری تقریب یا کمیشن اور کمیٹی سے اس کوشش کا تعلق نہیں ہے، لہذا لکھنے والوں نے آزادی ذہن کے ساتھ جو کچھ صحیح سمجھا وہ لکھا۔ جہاں تک نقطہ نظر کا معاملہ ہے۔ میرا خیال یہ ہے کہ شرکاء کی اکثریت صحیح رخ پر سوچ بچار کرنے والی ہے۔ یوں سراسر کیسائی بھی رسائل کے غبروں یا مجموعوں میں زیادہ جچتی نہیں۔ اختلافی آراء بھی آجانی چاہئیں تاکہ تاریخی تقابلی طور پر مسائل کو سمجھ سکیں۔ بہر حال یہ مبارک بات ہے کہ ہمارے ہاں تعلیمی موضوعات پر سوچنے اور لکھنے والے ماہرین کی اکثریت بہت صحت مند، مثبت اور تعمیری انداز سے سوچنے والی ہے۔ بلکہ یہاں تک بھی کہا جاسکتا ہے کہ مسائلِ تعلیم کو زیادہ تر اسلامی نقطہ نظر سے دیکھا گیا ہے۔

"مجلہ علم و آگہی" کے اس مجموعے میں تعلیم کی تاریخ، افکار و نظریات، نظامِ تعلیم کے مسائل، نصاب کے تجزیے، استاد کی اہمیت اور اوصاف جیسے مباحث شامل ہیں۔ بعض مقالاتِ تعلیمی انحطاط کے گرد گھومتے ہیں۔ حالانکہ پاکستان میں سوال صرف انحطاط ہی کا نہیں، تعلیم کے مقصد و منتہی کا بھی ہے۔ یعنی دیکھنا یہ بھی ضروری ہے کہ تعلیم نظر پر اسلامی پر قائم ہونے والے اس ملک میں نظریاتی و مفصلی لحاظ سے صحیح رخ پر جا رہی ہے۔ مطلوبہ تبدیلی کیوں نہیں ہوتی؟ خدا پرستانہ طرزِ فکر پر مبنی نظامِ تعلیم کیوں نمودار نہیں ہوتا؟ اُردو بہ حیثیتِ قومی زبان ذریعہ تعلیم کیوں نہیں بن سکی۔ انگریزی کی بالادستی ٹوٹتی کیوں نہیں؟ دو طرح کے تعلیمی ادارے (ملکی اور غیر ملکی

اور غیر ملکی طرفہ کے ملکی، ختم کیوں نہیں ہوتے! چند سال میں پوری قوم (بچوں اور بالغوں) کو خواندہ بنانے کی مہم کیوں نہیں چلتی؟

لکھنے والوں کی فہرست خاصی طویل ہے، یہاں پیش کرنا مشکل ہے۔ البتہ یہ کہا جاسکتا ہے کہ سب حضرات نمایاں شخصیتیں ہیں اور بعض موضوع کے لحاظ سے بہت اہم۔ ہو سکتا ہے کہ اکادمی افراد لکھنے لکھانے کی بڑائی یا نام کی وسیع شہرت کی وجہ سے بھی لیے گئے ہوں، مگر مجموعی طور پر انتخاب اچھا ہے۔

پنجاب کی آواز | تالیف: سید اسعد گیلانی ایم این اے۔ ناشر: نامعلوم۔

قیمت درج نہیں :-

خدا کی خاص مدد ہے کہ اسعد گیلانی صاحب قسم قسم کے موضوعات پر بڑی زود نویسی سے اظہار خیال کرتے ہیں اور پھر ان کی ہر کتاب کھٹ سے چھپ جاتی ہے۔ سندھ کا مسئلہ، صوبہ سرحد کا مسئلہ اور بلوچستان کا مسئلہ تو پہلے سے معرکہ الارابنہ ہی ہوئے تھے۔ اب پنجاب کا مسئلہ بھی آہستہ آہستہ سر اُبھار رہا ہے۔ اسعد صاحب کی کتاب گو حنیف رائے کی کتاب کے جواب میں نہیں لکھی گئی، لیکن وہ محرک ضرور بنی۔ پنجاب کے مسئلے کو جس شکل میں حنیف رائے صاحب نے پیش کیا، گیلانی صاحب نے سوچا کہ اس کے بخلاف اسے زیادہ بہتر اور صحیح شکل دینی چاہیے۔

سواب کتاب "پنجاب کی آواز" آپ کے سامنے ہے۔

گیلانی صاحب نے دکھایا ہے کہ پنجاب کو دوسرے صوبوں کے لیے قربانی حقوق دینے والا اور اپنے لیے کوئی حقوق طلب نہ کرنے والا صوبہ ہونے کے باوجود دوسرے صوبوں کے غلط الفکر سیاسی عناصر نے ہمیشہ ظالم اور مجرم ثابت کیا۔ گیلانی صاحب نے دکھایا ہے کہ پنجاب نے اپنے دوسرے بھائیوں اور پاکستان کے لیے کیا کیا قربانیاں دی ہیں اور کیا زیادتیاں برداشت کی ہیں۔ ضروری معلومات اور اعداد و شمار جمع کرنے کے لیے گیلانی صاحب نے خاص محنت کی ہے۔

یہ ٹھیک ہے کہ پنجاب پر ہونے والی زیادتیوں یا پنجاب کی محرومیوں کا تذکرہ بطور ایک

حق گو کے کیا جاسکتا ہے اور اس کی طرف سے جائز مطالبات اٹھائے جاسکتے ہیں۔ مگر یہ راستہ جانا صوبائیت کی طرف ہے اور پاکستان آہستہ آہستہ خارج از بحث ہوتا جاتا ہے صوبہ پرست سیاست کاروں کی یہ بڑی خواہش و کوشش ہے کہ ایک بار پنجاب اور اس کے سیاست کاروں کو بھی وہ گھسیٹ کر اپنے پسندیدہ میدان جنگ میں لے جائیں۔

میرا خیال ہے کہ گیلانی صاحب کو اس کا پوری طرح احساس ہے اور وہ شاید آگے چلے کہ "پاکستان کی آواز" یا "اسلام کی آواز" کے موضوعات پر مزید کتابیں لکھ کر توازن درست کر دیں۔

نگار خانہ عظمت میں | مرتبہ: شفیق الاسلام فاروقی - ناشر: حرا پبلی کیشنز - ۱۳/۲

فضل الہی مارکیٹ، اردو بازار لاہور ۲ - قیمت: ۱۵ روپے۔

جناب شفیق الاسلام فاروقی کے دل میں تحریکِ اسلامی کے فروغ کی بہت لگن ہے اور انہوں نے خدمتِ دین کے لیے نئے نئے راستے نکال کر بڑا وسیع کام کیا ہے۔ خصوصاً مسلم اور مغربی ممالک میں خط و کتابت اور لٹریچر کے ذریعے تبلیغ کے لیے بہت محنت کی ہے۔ اب وہ تحریروا شاعت کے دائرے میں نمودار ہوئے ہیں۔ انہوں نے نگار خانہ عظمت میں "ملتِ اسلامیہ کے اسلاف و اکابر، سپہ سالار اور احکام، علماء اور اولیاء کی زندگیوں کے بہت ہی ایمان پرورد اور جذبہ انگیز واقعات و اقوال جمع کیے ہیں۔

نوجوانوں، بچوں اور خواتین و طالبات کو اس کتاب سے ضرور استفادہ کرنا چاہیے۔